

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvye yuddhakāṇḍē

॥ *dvyaśītitaṃamaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ dvyaśītitaṃ sargaḥ ॥

hanumannāyakatvē vānarāṇaṃ rakṣasāṃ ca yuddham,
hanumataḥ śrīrāmapārśvē nivartanamindrajitā
nikumbhilāmupētya yajñasyānuṣṭhānaṃ ca

śrutvā tu bhīmanirhrādaṃ
śakrāśanisamasvanam |
vikṣyamāṇā diśaḥ sarvā
dudruvurvānarā bhṛśam || 6.82.1 ||

tānuvāca tataḥ sarvān
hanūmān mārutātmajaḥ |
viṣaṇṇavadanān dīnāṃ -
strastān vidravataḥ pṛthak || 6.82.2 ||

kasmād viṣaṇṇavadanā
vidravadhvaṃ plavaṅgamāḥ |
tyaktayuddhasamutsāhāḥ
sūratvaṃ kva nu vō gatam || 6.82.3 ||

pṛṣṭhatō'nuvrajadhvaṃ mā -
magratō yāntamāhavē |

śūrainrabhijanōpētai -

rayuktaṃ hi nivartitum || 6.82.4 ||

ēvamuktāḥ susaṅkruddhā

vāyuputrēṇa dhīmatā |

śailaśṛṅgān drumāṃścaiva

jagṛhurhṛṣṭamānasāḥ || 6.82.5 ||

abhipētuśca garjantō

rākṣasān vānararṣabhāḥ |

parivārya hanūmanta -

manvayuśca mahāhavē || 6.82.6 ||

sa tairvānaramukhyaistu

hanūmān sarvatō vṛtaḥ |

hutāśana ivārciṣmā -

nadahacchatruvāhinīm || 6.82.7 ||

sa rākṣasānāṃ kadanaṃ

cakāra sumahākapiḥ |

vṛtō vānarasainyēna

kālāntakayamōpamaḥ || 6.82.8 ||

sa tu śōkēna cāviṣṭaḥ

kōpēna mahatā kapiḥ |

hanūmān rāvaṇirathē

mahatīm pātayacchilām || 6.82.9 ||

tāmāpatantīm dṛṣṭvaiva

rathaḥ sārathinā tadā |

vidhēyāśvasamāyuktaḥ
vidūramapavāhitaḥ || 6.82.10 ||

tamindrajitamaprāpya
rathasthaṃ sahasārathim |
vivēśa dharaṇīm bhittvā
sā śilā vyarthamudyatā || 6.82.11 ||

patitāyāṃ śilāyāṃ tu
vyathitā rakṣasāṃ camūḥ |
nipatantyā ca śilayā
rākṣasā mathitā bhṛśam || 6.82.12 ||

tamabhyadhāvañśataśō
nadantaḥ kānanaukasaḥ |
tē drumāṃśca mahākāyā
giriśṛṅgāṇi cōdyatāḥ || 6.82.13 ||

kṣipantīndrajitaṃ saṅkhyē
vānarā bhīmavikramāḥ |
vṛkṣaśailamahāvarṣaṃ
viśṛjantaḥ plavaṅgamāḥ || 6.82.14 ||

śatrūṇāṃ kadanāṃ cakru -
rnēduśca vividhaiḥ svanaiḥ |
vānaraistairmahābhīmai -
rghōrarūpā niśācarāḥ || 6.82.15 ||

vīryādabhihatā vṛkṣai -
rvyacēṣṭanta raṇakṣitau |

sa sainyaṃabhivīkṣyātha
vānarārditamindrajit || 6.82.16 ||

pragr̥hītāyudhaḥ kruddhaḥ
parānabhimukhō yayau |
sa śaraughānavasṛjan
svasainyēnābhisaṃvṛtaḥ || 6.82.17 ||

jaghāna kapiśārdūlān
subahūn dṛḍhavikramaḥ |
śūlairaśanibhiḥ khadḡgaiḥ
paṭṭīśaiḥ śūlamudgaraiḥ || 6.82.18 ||

tē cāpyanucarāṃstasya
vānarā jaghnurāhavē |
suskandhaviṭapaiḥ śailaiḥ
śilābhiśca mahābalaḥ || 6.82.19 ||

hanūmān kadanaṃ cakrē
rakṣasāṃ bhīmakarmaṇām |
sannivārya parānīka -
mabravit tān vanaukasaḥ || 6.82.20 ||

hanūmān sannivartadhvaṃ
na naḥ sādhyamidaṃ balam |
tyaktvā prāṇān vicēṣṭantō
rāmapriyacikīrṣavaḥ || 6.82.21 ||

yannimittaṃ hi yudhyāmō
hatā sā janakātmajā |

imamarthaṃ hi vijñāpya
rāmaṃ sugrīvamēva ca || 6.82.22 ||

tau yat pratividhāsyētē
tat kariṣyāmahē vayam |
ityuktvā vānaraśrēṣṭhō
vārayan sarvavānarān || 6.82.23 ||

śanaiḥ śanairasantrastaḥ
sabalahaḥ sannyavartata |
tataḥ prēkṣya hanūmantam
vrajantaṃ yatra rāghavaḥ || 6.82.24 ||

sa hōtukāmō duṣṭātmā
gataścaityaṃ nikumbhilām |
nikumbhilāmadhiṣṭhāya
pāvakaṃ juhavēndrajit || 6.82.25 ||

yajñabhūmyāṃ tatō gatvā
pāvakastēna rakṣasā |
hūyamānaḥ prajajvāla
hōmaśōṇitabhuk tadā || 6.82.26 ||

sārciḥpinaddhō dadṛśē
hōmaśōṇitatarpitaḥ |
sandhyāgata ivādityaḥ
sutīvrō'gniḥ samutthitaḥ || 6.82.27 ||

athēndrajid rākṣasabhūtayē tu
juhāva havyaṃ vidhinā vidhānavit |

dr̥ṣṭvā vyatiṣṭhanta ca rākṣasāstē

mahāsamūhēṣu nayānayaññāḥ || 6.82.28 ||

|| ityārṣē śrīmadrāmāyaṇē vālmīkiyē ādikāvye

yuddhakāṇḍē dvyāśītitamaḥ sargaḥ ||